



PARLAMENT EWROPEW

2014 - 2019

---

*Dokument ta' sessjoni*

---

4.3.2015

B8-0232/2015

## MOZZJONI GĦAL RIŻOLUZZJONI

impressqa wara d-dikjarazzjoni tal-Viċi President tal-Kummissjoni/tar-Rappreżentant Għoli tal-Unjoni għall-Affarijiet Barranin u l-Politika ta' Sigurtà

skont l-Artikolu 123(2) tar-Regoli ta' Proċedura

dwar it-28 sessjoni tal-Kunsill tad-Drittijiet tal-Bniedem tan-Nazzjonijiet Uniti (UNHRC)  
(2015/2572(RSP))

**Barbara Lochbihler, Alyn Smith**  
f'isem il-Grupp Verts/ALE

RE\1052773MT.doc

PE552.207v01-00

**MT**

*Magħquda fid-diversità*

**MT**

**B8-0232/2015**

**Rizoluzzjoni tal-Parlament Ewropew dwar it-28 sessjoni tal-Kunsill tad-Drittijiet tal-Bniedem tan-Nazzjonijiet Uniti (UNHRC) (2015/2572(RSP))**

*Il-Parlament Ewropew,*

- wara li kkunsidra d-Dikjarazzjoni Universali tad-Drittijiet tal-Bniedem u l-konvenzjonijiet tan-NU dwar id-drittijiet tal-bniedem u l-protokolli fakultattivi tagħhom, inkluża l-Konvenzjoni dwar id-Drittijiet tat-Tfal u l-Konvenzjoni dwar l-Eliminazzjoni ta' Kull Forma ta' Diskriminazzjoni kontra n-Nisa (CEDAW),
  - wara li kkunsidra r-Rizoluzzjoni 60/251 tal-Assemblea Ġenerali tan-Nazzjonijiet Uniti li tistabbilixxi l-Kunsill tad-Drittijiet tal-Bniedem tan-NU (UNHRC),
  - wara li kkunsidra l-Konvenzjoni Ewropea dwar id-Drittijiet tal-Bniedem, il-Karta Soċjali Ewropea u l-Karta tad-Drittijiet Fundamentali tal-UE,
  - wara li kkunsidra l-Qafas Strategiku u l-Pjan ta' Azzjoni tal-UE dwar id-Drittijiet tal-Bniedem u d-Demokrazija, adottati fil-25 ta' Ġunju 2012,
  - wara li kkunsidra r-rizoluzzjonijiet preċedenti tiegħu dwar il-Kunsill tad-Drittijiet tal-Bniedem tan-Nazzjonijiet Uniti ,
  - wara li kkunsidra r-rizoluzzjonijiet preċedenti tiegħu dwar il-ksur tad-drittijiet tal-bniedem, inklużi r-rizoluzzjonijiet ta' urgenza tiegħu dwar kwistjonijiet bħal dawn,
  - wara li kkunsidra r-rizoluzzjoni tiegħu ta' ... dwar ir-Rapport Annwali tal-2013 dwar id-Drittijiet tal-Bniedem u d-Demokrazija fid-Dinja u l-politika tal-Unjoni dwar il-kwistjoni<sup>1</sup>,
  - wara li kkunsidra l-konklużjonijiet tal-Kunsill Affarijiet Barranin tad-9 ta' Frar 2015 dwar il-prijoritajiet tal-UE fil-fora tad-drittijiet tal-bniedem tan-NU,
  - wara li kkunsidra l-Artikoli 2, 3(5), 18, 21, 27 u 47 tat-Trattat dwar l-Unjoni Ewropea,
  - wara li kkunsidra t-28 sessjoni li jmiss tal-UNHRC li se ssir mit-2 sas-27 ta' Marzu 2015,
  - wara li kkunsidra l-Artikolu 123(2) tar-Regoli ta' Proċedura tiegħu,
- A. billi r-rispett għall-universalità tad-drittijiet tal-bniedem u l-promozzjoni u l-protezzjoni tagħha jagħmlu parti mill-acquis etiku u legali tal-Unjoni Ewropea u huma wieħed mill-elementi ewlenin tal-ghaqda u l-integrità Ewropea;
- B. billi d-drittijiet tal-bniedem huma inerenti għall-bnedmin kollha irrispettivament min-

---

<sup>1</sup> Testi adottati, P8\_TA(2015)...

nazzjonalità, ir-razza, is-sess, l-origini etnika, ir-religjon jew kwalunkwe status ieħor tagħhom, u billi r-rispett għal dawn id-drittijiet huwa minqux fid-Dikjarazzjoni Universali tad-Drittijiet tal-Bniedem, il-Patt Internazzjonali dwar id-Drittijiet Ċivili u Poliċi u l-Patt Internazzjonali dwar id-Drittijiet Ekonomiċi, Soċjali u Kulturali, u f'konvenzjonijiet, dikjarazzjonijiet u riżoluzzjonijiet sussegwenti internazzjonali dwar id-drittijiet tal-bniedem;

- C. billi d-drittijiet kollha tal-bniedem, kemm jekk ċivili, poliċi, ekonomiċi, soċjali jew kulturali, huma indiviżibbli, interrelatati u interdipendenti, u billi ċ-ċaħda ta' kwalunkwe wieħed minn dawn id-drittijiet għandha impatt dirett u hażin fuq l-oħrajn;
- D. billi n-nuqqas li jiġu rispettati d-drittijiet tal-bniedem u n-nuqqas ta' parteċipazzjoni demokratika legittima jwasslu għal instabbiltà, stati falluti, kriżijiet umanitarji u kunflitti armati;
- E. billi l-azzjoni tal-Unjoni fir-relazzjonijiet tagħha ma' pajjiżi terzi hija mmexxija mill-Artikolu 21 tat-Trattat ta' Lisbona, li jafferma mill-ġdid l-universalità u l-indiviżibbiltà tad-drittijiet tal-bniedem u l-libertajiet fundamentali u jipprevedi r-rispett tad-dinjità tal-bniedem, il-prinċipji tal-ugwaljanza u s-solidarjetà, u l-prinċipji tal-Karta tan-Nazzjonijiet Uniti u d-dritt internazzjonali;
- F. billi l-istati kollha għandhom l-obbligu li jirrispettaw id-drittijiet bażiċi tal-popolazzjonijiet rispettivi tagħhom u d-dmir li jieħdu azzjoni konkreta biex jiffaċilitaw ir-rispett ta' dawn id-drittijiet fil-livell nazzjonali, u biex jikkoooperaw f'livell internazzjonali bil-għan li jiġu eliminati l-ostakli għar-realizzazzjoni tad-drittijiet tal-bniedem fl-oqsma kollha;
- G. billi s-sessjonijiet regolari tal-Kunsill tad-Drittijiet tal-Bniedem, il-hatra ta' Rapporteurs Speċjali, il-mekkaniżmu ta' Ezami Perjodiku Universali u l-Proċeduri Speċjali li jindirizzaw sitwazzjonijiet speċifiċi għall-pajjiż jew kwistjonijiet tematiċi jikkontribwixxu għar-rispett tad-drittijiet tal-bniedem, id-demokrazija u l-istat tad-dritt u l-promozzjoni tagħhom;
- H. billi, sfortunatament, xi membri attwali tal-UNHRC huma rikonoxxuti bħala wħud fost l-aġar li jiksru d-drittijiet tal-bniedem, u għandhom rekords ħżiena f'dak li għandu x'jaqsam mal-kooperazzjoni mal-Proċeduri Speċjali tan-NU u l-konformità mar-rekwiżiti ta' rappurtar tagħhom fir-rigward tal-korpi tat-trattat tad-drittijiet tal-bniedem tan-NU;

## **II-Kunsill tad-Drittijiet tal-Bniedem tan-NU**

1. Jilqa' l-prijoritajiet tal-UE għat-28 sessjoni regolari li jmiss tal-UNHRC, kif stabbilit fil-konklużjonijiet tal-Kunsill tad-9 ta' Frar 2015;
2. Jilqa' l-hatra tal-Ambaxxatur Joachim Rucker bħala President tal-UNHRC għall-2015;
3. Jifrah lil Zeid Ra'ad Zeid Al-Hussein għall-hatra tiegħu bħala Kummissarju Għoli għad-Drittijiet tal-Bniedem (UNHCHR), u jtenni li jappoġġa bil-kbir l-isforzi u l-mandat tiegħu;

4. Jilqa' l-preżenza ta' Federica Mogherini, Viċi President tal-Kummissjoni/Rappreżentant Għoli tal-Unjoni għall-Affarijiet Barranin u l-Politika ta' Sigurtà (VP/RGħ), fis-sessjoni ta' livell għoli tal-UNHCR, peress li dan jibgħat sinjal tajjeb rigward l-impenn qawwi tal-UE għal sistema multilaterali tad-drittijiet tal-bniedem;
5. Jilqa' r-rapport annwali tal-UNHCHR lill-Assemblea Ġenerali tan-NU, li jkopri l-perjodu minn Diċembru 2013 sa Novembru 2014, u jesprimi l-appoġġ sħiħ tiegħu għall-indipendenza u l-integrità tal-kariga tiegħu; jenfasizza li huwa importanti li wiehed jiddefendi din l-indipendenza, sabiex jiġi żgurat li l-UNHCHR jista' jkompli jeżerċita l-kompiti tiegħu b'mod effikaċi u imparzjali; itenni li l-UNHCHR jeħtieġ li jiġi ffinanzjat b'mod adegwat;
6. Ifakkar l-impenn tal-Parlament Ewropew u tas-Sottokomitat tiegħu dwar id-Drittijiet tal-Bniedem li jappoġġaw sistema multilaterali u b'saħħitha għad-drittijiet tal-bniedem taht l-awspicji tan-NU, inkluż it-Tielet Kumitat tal-Assemblea Ġenerali, il-Kunsill tad-Drittijiet tal-Bniedem, l-Uffiċċju tal-Kummissarju Għoli għad-Drittijiet tal-Bniedem, u l-ħidma tal-aġenziji speċjalizzati relatati tan-NU bħall-Organizzazzjoni Internazzjonali tax-Xogħol (ILO), kif ukoll tal-Proċeduri Speċjali tan-NU;
7. Ihegġegħ lis-SEAE, b'mod partikolari permezz tad-Delegazzjonijiet tal-UE fi New York u f'Ġinevra, biex iżid il-koerenza tal-UE permezz ta' konsultazzjoni f'waqtha u sostantiva sabiex jippreżenta l-pożizzjoni tal-UE b'vuċi waħda; jafferma mill-ġdid l-importanza tal-integrazzjoni tal-ħidma li qed issir fi New York u f'Ġinevra fil-kuntest tal-Assemblea Ġenerali tan-NU, tat-Tielet Kumitat u tal-Kunsill tad-Drittijiet tal-Bniedem fl-attivitajiet interni u esterni rilevanti tal-UE sabiex tiġi żgurata l-koerenza;
8. Iqis li l-intimidazzjoni kontinwa u d-detenzjoni ta' difensuri tad-drittijiet tal-bniedem u personalitajiet tal-oppożizzjoni minn għadd ta' membri tal-UNHRC, inklużi l-Alġerija, iċ-Ċina, Kuba, l-Etjopja, l-Arabja Sawdija, ir-Russja, l-Emirati Għarab Magħquda, il-Gabon, il-Kazakistan, il-Qatar u l-Vjetnam, jimminaw l-kredibilità tal-UNHRC; Itenni l-pożizzjoni tiegħu li l-membri tal-UNHRC għandhom jiġu eletti minn fost l-Istati li jirrispettaw id-drittijiet tal-bniedem, l-istat tad-dritt u d-demokrazija u li qablu li jestendu l-istediniet permanenti għall-Proċeduri Speċjali kollha, u jhegġegħ lill-Istati Membri biex jippromwovu d-drittijiet tal-bniedem u jadottaw kriterji ta' prestazzjoni, li għandhom japplikaw għal kwalunkwe Stat li jkun elett bħala membru tal-UNHRC; ihegġegħ lill-Istati Membri biex ihegġu proċessi trasparenti, miftuħa u kompetittivi għall-elezzjoni ta' membri tal-UNHRC;
9. Itenni l-appoġġ tiegħu għall-mekkanizmu ta' Eżami Perjodiku Universali u l-apprezzament tiegħu għall-ħidma siewja tal-Eżami Perjodiku Universali (EPU), u jistieden lill-membri jhejju b'mod attiv l-EPU tagħhom, fosthom permezz tal-partecipazzjoni tas-soċjetà ċivili, biex jimpenjaw ruħhom f'djalogu interattiv matul is-sessjoni tal-EPU ufid-dibattiti dwar l-adozzjoni tal-eżiti tal-EPU, u biex jimplimentaw ir-rakkomandazzjonijiet tal-EPU u jiehdu miżuri konkreti biex itejbu u jirrispettaw it-tweqqiq tal-obbligi tagħhom tad-drittijiet tal-bniedem;
10. Jibqa' jopponi l-'block voting' fi hdan il-UNHRC; ihegġegħ lill-pajjizi membri fil-UNHRC jibqgħu trasparenti fil-votazzjoni tagħhom;
11. Jitlob lill-UE u l-Istati Membri tagħha biex ikomplu jsegwu r-rakkomandazzjonijiet tal-

EPU fid-djalogi ta' politika kollha tal-UE mal-pajjiżi kkonċernati biex ifittxu modi biex il-pajjiżi jiġu appoġġati fl-implimentazzjoni tar-rakkomandazzjonijiet;

12. Itenni l-appoġġ tiegħu għall-Proċeduri Speċjali u l-istatus indipendenti tad-detenturi ta' mandat, li jippermettulhom iwettqu l-funzjoni tagħhom b'imparzjalità shiħa, u jappella lill-Istati kollha biex jikkooperaw ma' dawn il-proċeduri u jhegġegħ lill-Istati Membri jikxfu kazijiet ta' nuqqas ta' kooperazzjoni min-naħa ta' stati b'detenturi ta' mandati għal Proċedura Speċjali;
13. Iqis li huwa importanti li jintbagħtu delegazzjonijiet parlamentari għas-sessjonijiet tal-UNHCR u s-sessjonijiet rilevanti oħra tal-Assemblea Ġenerali tan-NU;
14. Jiddispjaċih li l-ispazju għall-interazzjoni bejn is-soċjetà ċivili u l-UNHRC qed ikompli jiċkien u li l-NGOs qegħdin jingħataw inqas opportunitajiet biex jitkellmu f'dawn is-sessjonijiet; ihegġegħ lill-UE u lill-UNHRC jiżguraw li r-rappreżentanti tas-soċjetà ċivili jithallew jikkontribwixxu bl-aktar mod shiħ possibbli għas-sessjonijiet tal-UNHRC, kif ukoll għall-proċess tal-Ezami Perjodiku Universali u l-mekkaniżmi l-oħra tan-NU dwar id-drittijiet tal-bniedem, mingħajr il-biża' ta' rappreżalji meta jmorru lura f'pajjiżhom;

### **Id-drittijiet ċivili u politiċi**

15. Jafferma mill-ġdid li l-libertà tal-espressjoni, li hija l-pedament ta' kull soċjetà libera u demokratika, hija dritt fundamentali ta' kull individwu; jikkundanna bil-qawwa l-qtil fi Franza f'Jannar 2015 ta' 12-il persuna, inklużi l-kartunisti fil-binja tal-gazzetta *Charlie Hebdo* u 4 persuni f'supermarket kosher, flimkien mal-qtil ta' direttur tal-films u gwardjan ta' sinagoga f'Kopenhagen, minn terroristi li għandhom fil-mira l-libertà tal-espressjoni u tar-religjon;
16. Jikkundanna l-użu tar-religjon minn gruppi estremisti u ġihadisti fil-pajjiżi kollha, u b'mod partikolari fis-Sirja, l-Iraq, il-Libja, il-Mjanmar, in-Niġerja u l-Afrika Ċentrali, fejn l-azzjonijiet jinkludu attakki bil-pistoli u l-bombi, attakki suwiċida, ħtif ta' persuni u atti vjolenti oħra li qed jitterrorizzaw lill-popolazzjoni; huwa tal-fehma li l-ġlieda kontra t-terroriżmu titlob azzjoni biex jiġu indirizzati l-kawżi ewlenin tiegħu, li jinkludu l-esklużjoni soċjali, l-emarginazzjoni politika u l-inugwaljanza; jitlob li jsiru sforzi akbar biex jitharsu d-drittijiet ta' persuni li jagħmlu parti minn minoranzi religjużi;
17. Jesprimi t-thassib tiegħu dwar ir-restrizzjonijiet kollha fuq il-libertà ta' għaqda u ta' assoċjazzjoni, inklużi projbizzjonijiet fuq l-organizzazzjonijiet tas-soċjetà ċivili, l-użu aggressiv ta' liġijiet ta' malafama kriminali u liġijiet restrittivi oħra, rekwiziti ta' reġistrazzjoni u ta' rappurtar eċċessivi, u regoli restrittivi żżejjed dwar finanzjament barrani, u jafferma mill-ġdid li l-libertà tal-assoċjazzjoni u tal-assemblea paċifika huma elementi fundamentali tad-drittijiet tal-bniedem;
18. Jistieden lill-gvernijiet kollha biex jipromwovu u jappoġġaw lill-organizzazzjonijiet tas-soċjetà ċivili u lid-difensuri tad-drittijiet tal-bniedem u li jippermettulhom jagħmlu xogħolhom mingħajr biża', ripressjoni jew intimidazzjoni, biex jikkooperaw mal-UNHRC fil-mekkaniżmu tal-EPU u biex jiżguraw li l-pajjiżi responsabbli għar-ritaljazjoni kontra attivisti tad-drittijiet tal-bniedem jinżammi responsabbli ta' għemilhom, b'mod partikolari għal ritaljazjoni fatali bħal dik li wasslet għall-mewt,

f'Marzu 2014, tal-attivisti tad-drittijiet tal-bniedem Cao Shunli fiċ-Ċina talli pprova jitla' fuq titjira biex jattendi l-UNHRC f'Ġinevra f'Settembru 2013;

19. Jerga' jafferma l-kundanna tiegħu kontra l-użu tal-piena tal-mewt, u jappoġġa bis-shiħ l-introduzzjoni ta' moratorju fir-rigward tal-piena tal-mewt, bhala pass favur it-tnehhija tagħha;
20. Ifakkar fl-importanza tal-ġlieda kontra t-tortura u forom oħra ta' trattament hażin, u l-fatt li l-UE impenjat ruħha biex din il-kwistjoni tkun ta' prijorità, inkluż fir-rigward tat-tfal, u li tiġi ffaċilitata l-hidma tar-Rapporteur Speċjali tan-NU dwar it-Tortura; ihegġeg lis-SEAE, lill-Kummissjoni u lill-Istati Membri tal-UE juru l-impenn komuni tagħhom biex tinqered it-tortura u biex jingħata appoġġ lill-vittmi, partikolarment billi jkomplu jew, fejn ikun xieraq, jibdew jikkontribwixxu għall-Fond Volontarju tan-NU għall-Vittmi tat-Tortura u għall-Fond Speċjali stabbilit mill-Protokoll Fakultattiv tal-Konvenzjoni kontra t-Tortura;
21. Jesprimi thassib dwar diskriminazzjoni kontinwa u mifruxa u l-ksur tad-drittijiet ta' migranti, inklużi dawk li jfittxu l-asil u rifuġjati; jitlob lill-UE u l-Istati Membri tagħha biex jappoġġaw il-hidma tar-Rapporteur Speċjali tan-NU dwar id-drittijiet tal-bniedem tal-migranti, flimkien mal-implimentazzjoni tar-rakkomandazzjonijiet tiegħu; jistieden lill-gvernijiet jirrispettaw id-dinjità inerenti u d-drittijiet tal-bniedem tal-migranti, iġibu fi tmiem l-arrest arbitrarju u d-detenzjoni u, sabiex ma jkunx hemm detenzjonijiet eċċessivi ta' migranti irregolari, jirrevedu l-perjodi ta' detenzjoni fejn meħtieġ u jużaw alternattivi għad-detenzjoni; jistieden lill-gvernijiet jirrispettaw, f'kull ċirkostanza, il-prinċipju ta' non-refoulement u biex jirrispettaw bis-shiħ l-obbligi legali internazzjonali tagħhom fir-rigward tal-espulsjoni ta' migranti; jappella lill-Istati Membri, f'każ li għadhom m'għamlux hekk, biex jistabbilixxu sistemi u proċeduri li jiżguraw konformità shiħa mal-obbligi legali internazzjonali tagħhom fil-qasam tad-drittijiet tal-bniedem fil-programmi u l-istituzzjonijiet kollha tagħhom fil-qasam tal-migrazzjoni;
22. Jappoġġa l-aħħar rapport tar-Rapporteur Speċjali tal-UNHRC u l-konklużjonijiet dwar forom kontemporanji ta' razzizzmu, diskriminazzjoni razzjali, ksenofobija u intolleranza relatata; jitlob lill-UE u l-Istati Membri tagħha biex jimplimentaw ir-rakkomandazzjonijiet tar-Rapporteur Speċjali fil-politika interna tagħhom biex jegħlbu t-tixrid tal-mibegħda razzjali, etnika u ksenofobika u t-tixwix fuq l-internet, u permezz ta' networks tal-midja soċjali billi jiehdu miżuri leġiżlattivi xierqa, b'rispett shiħ għal drittijiet fundamentali oħra bħal-libertà tal-espressjoni u tal-opinjoni;
23. Jirrikonoxxi li l-evoluzzjoni rapida tat-teknoloġiji tal-informazzjoni u tal-komunikazzjoni ttrasformat l-ambjent għall-eżerċizzju tal-libertà tal-espressjoni fid-dinja kollha, u gġenerat kemm vantaġġi profondi kif ukoll thassib serju; jilqa' f'dan il-kuntest, l-adozzjoni mill-Kunsill f'Mejju 2014 tal-Linji Gwida tal-UE dwar il-libertà tal-espressjoni online u offline, u jikkundanna r-restrizzjonijiet kollha fuq il-komunikazzjoni diġitali, inklużi dawk immirati lejn l-atturi tas-soċjetà ċivili; itenni l-ħtieġa li tingħata attenzjoni partikolari lid-drittijiet tal-gurnalisti u l-bloggers;
24. Ihegġeg lill-UNHRC biex tkompli d-dibattitu dwar id-dritt għall-privatezza u, għal dan l-għan, biex jinħatar Rapporteur Speċjali tan-NU dwar id-dritt għall-privatezza, speċjalment fil-kuntest tal-komunikazzjonijiet diġitali;

## **Id-drittijiet soċjali u ekonomiċi**

25. Jieħu nota tal-fatt li l-Aġenda għall-Iżvilupp tan-NU għal wara l-2015 sabiex jintlaħqu l-Għanijiet ta' Żvilupp tal-Millennju għandha l-mira li teqred il-faqar sal-2030 permezz ta' approċċ olistiku għal kwistjonijiet ekonomiċi, soċjali u ambjentali; jilqa' r-rapport ta' sintesi tas-Segretarju Ġenerali tan-NU qabel is-Summit Speċjali tan-NU dwar l-Aġenda tal-Għanijiet ta' Żvilupp Sostenibbli għal wara l-2015; jappoġġa l-appelli tas-Segretarju Ġenerali tan-NU għal approċċ iffukat fuq il-ħtiġijiet u d-drittijiet tan-nies biex jintemm il-faqar;
26. Iqis li hu importanti li jiġu indirizzati l-inugwaljanzi estremi li qed jiżdedu sabiex jiġi miġġieled il-faqar b'mod ġenerali u biex jiġu promossi d-drittijiet soċjali u ekonomiċi billi jiġi ffaċilitat l-aċċess għall-ikel, l-ilma, l-edukazzjoni, il-kura tas-saħħa u l-akkomodazzjoni adegwata, b'mod partikolari; jenfasizza, f'dan il-kuntest, il-problema li qed tikber tal-ħtif tal-art, li jeħtieġ li tiġi indirizzata;
27. Huwa tal-fehma li l-korruzzjoni, l-evażjoni tat-taxxa, il-ġestjoni ħażina tal-beni pubbliċi u n-nuqqas ta' responsabbiltà jikkontribwixxu għall-ksur tad-drittijiet taċ-ċittadini, billi dawn ibieghdu l-fondi minn investment fuq servizzi pubbliċi tant meħtieġa bħall-edukazzjoni, is-servizzi bażiċi tas-saħħa u infrastruttura soċjali oħra, u b'hekk l-popolazzjonijiet jibqgħu maħkuma mill-faqar; ifakkar li skont il-Patt Internazzjonali dwar id-Drittijiet Ekonomiċi, Soċjali u Kulturali, il-gvernijiet għandhom obbligu li jirrispettaw d-drittijiet taċ-ċittadini tagħhom billi jagħmlu disponibbli riżorsi adegwati; jishaq, f'dan ir-rigward, fuq il-fatt li jeħtieġ li tinghata attenzjoni partikolari għall-protezzjoni tad-difensuri tad-drittijiet tal-bniedem li jaħdmu fuq il-promozzjoni tad-drittijiet ekonomiċi, soċjali u kulturali;
28. Itenni t-talba tiegħu lill-UE u lill-Istati Membri tagħha biex jappoġġaw il-ħatra ta' Rapporteur Speċjali tan-NU dwar il-kriminalità finanzjarja, il-korruzzjoni u d-drittijiet tal-bniedem;

## **In-negozju u d-drittijiet tal-bniedem**

29. Jappoġġa bil-qawwa t-tixrid u l-implimentazzjoni effikaċi u komprensivi tal-Prinċipji Gwida tan-NU dwar in-Negozju u d-Drittijiet tal-Bniedem fl-UE u 'l barra minnha, u jenfasizza l-ħtieġa li jittieħdu l-miżuri politiċi u legiżlattivi kollha meħtieġa biex jiġu indirizzati n-nuqqasijiet fl-implimentazzjoni effikaċi tal-Prinċipji Gwida tan-NU, fosthom dawk b'rabta mal-aċċess għall-ġustizzja; jilqa' l-inizjattiva marbuta mar-regolament li jistabbilixxi sistema ta' diligenza dovuta għall-katina ta' provvista għall-provenjenza responsabbli ta' minerali minn żoni milquta minn kunflitti; jistieden lill-partijiet interessati kollha biex jwettqu rwol attiv fil-11-il sessjoni tal-Grupp ta' Hidma tan-NU dwar il-kwistjoni tad-drittijiet tal-bniedem u l-korporazzjonijiet transnazzjonali u impriżi kummerċjali oħrajn u biex jappoġġaw sforzi biex jallinjaw il-politiki tagħhom mal-Linji Gwida tal-OECD għall-Impriżi Multinazzjonali u mal-Prinċipji Gwida tan-NU dwar in-Negozju u d-Drittijiet tal-Bniedem; itenni t-talba tiegħu lill-Kummissjoni biex sa tmiem l-2015 tagħti rendikont dwar l-implimentazzjoni tal-Prinċipji Gwida tan-NU dwar in-Negozju u d-Drittijiet tal-Bniedem mill-Istati Membri tal-UE;
30. Jitlob lill-Kummissjoni u lis-SEAE jinkoraġġixxu lid-Delegazzjonijiet tal-UE madwar

id-dinja biex jinvolvu ruħhom ma' negozji tal-UE sabiex jippromwovu r-rispett għad-drittijiet tal-bniedem, u biex jiżguraw li t-tema tan-"negozju u d-drittijiet tal-bniedem" tkun inkluża fost it-temi importanti fis-sejhiet lokali għall-proposti tal-Istrument Ewropew għad-Demokrazija u għad-Drittijiet tal-Bniedem (EIDHR); jitlob lill-UE u l-Istati Membri tagħha biex jiehdu sehem b'mod attiv mill-bidu fid-diskussjonijiet dwar il-grupp ta' hidma intergovernattiv stabbilit għal żmien indeterminat lejn l-elaborazzjoni ta' strument internazzjonali legalment vinkolanti dwar in-negozju u d-drittijiet tal-bniedem fi hdan is-sistema tan-NU;

### **Id-drittijiet tan-nisa**

31. Jistieden lill-UE tipparteċipa b'mod attiv fid-59 sessjoni tal-Kummissjoni dwar l-Istatus tan-Nisa, u tkompli tiġġieled kontra kull attentat li jimmina l-Pjattaforma ta' Azzjoni ta' Pekin tan-NU, li ser tiġi riveduta fl-okkażjoni tal-20 anniversarju tar-Raba' Konferenza Dinjija dwar in-Nisa fir-rigward, fost elementi oħrajn, l-aċċess għall-edukazzjoni u saħħa bhala drittijiet bażiċi tal-bniedem, u d-drittijiet sesswali u riproduttivi;
32. Josserva b'mod kritiku li minkejja l-progress li sar s'issa fil-kisba tal-ugwaljanza bejn is-sessi u l-ġhoti tas-setgħa lin-nisa, f'hafna pajjizi għad hemm fis-seħh ligijiet diskriminatorji, b'mod partikolari fil-qasam tal-familja u l-aċċess għall-proprjetà; josserva li n-nisa għadhom ferm sottorappreżentati f'pożizzjonijiet ta' teħid ta' deċiżjonijiet u li l-vjolenza kontra n-nisa għadha mifruxa, filwaqt li l-aċċess għall-gustizzja għadu limitat minkejja l-għadd ta' nisa li jmutu kuljum minhabba l-vjolenza domestika; jesprimi t-tħassib serju tiegħu li f'xi pajjizi ġie osservat rigress, b'mod partikolari fil-qasam tad-drittijiet sesswali u riproduttivi;
33. jikkundanna bil-qawwa l-użu tal-vjolenza sesswali fuq in-nisa, inklużi krimini bħalma huma l-istupru tal-massa, l-iskjavitù sesswali, il-prostituzzjoni mgieġhla, il-persekuzzjonijiet abbażi tal-generu, inklużi l-mutilazzjoni ġenitali femminili, it-traffikar, iż-żwieġ bikri u ż-żwieġ furzat, il-qtil għall-unur u kwalunkwe forma oħra ta' vjolenza sesswali, li fost raġunijiet oħra jintużaw bhala tattika tal-gwerra; jerga' jitlob lill-UE u l-Istati Membri tagħha jiffirmaw u jirratifikaw il-Konvenzjoni tal-Kunsill tal-Ewropa dwar il-prevenzjoni u l-ġlieda kontra l-vjolenza fuq in-nisa u l-vjolenza domestika;
34. Itenni wkoll l-impenn tal-UE li tintegra d-drittijiet tal-bniedem u l-aspetti dwar il-generu fil-missjonijiet tal-politika ta' sigurtà u ta' difiża komuni, f'konformità mar-Riżoluzzjonijiet storiċi 1325 u 1820 tal-Kunsill tas-Sigurtà tan-Nazzjonijiet Uniti dwar in-nisa, il-paċi u s-sigurtà; itenni, f'dan ir-rigward, it-talba tiegħu biex l-UE u l-Istati Membri tagħha jappoġġaw, fil-proċess tal-bini ta' rikonċiljazzjoni sostenibbli, il-parteċipazzjoni sistematika tan-nisa bhala komponent vitali fil-proċessi tal-paċi, u jirrikonoxxu l-htieġa li jintegraw il-perspettivi tal-generu fil-prevenzjoni ta' kunflitti, fl-operazzjonijiet ta' żamma tal-paċi, fl-għajnuna umanitarja u fil-proċessi ta' rikostruzzjoni wara kunflitt u ta' tranzizzjoni demokratika;

### **Id-drittijiet tat-tfal**

35. Jesprimi t-tħassib tiegħu li, filwaqt li sar progress minu għet adottata l-Konvenzjoni dwar id-Drittijiet tat-Tfal fl-1989, mill-inqas 58 miljun tifel u tifla, b'mod partikolari



bniet, tfal minn familji foqra, tfal b'dizabbiltà u tfal f'żoni ta' kunflitt, ma jmorru skola, u hafna tfal għadhom ibatu minn mard li jista' jiġi evitat faċilment, filwaqt li oħrajn huma involuti fit-tħaddim tat-tfal;

36. Jitlob lill-istati kollha jimpenjaw ruħhom biex jeliminaw l-aġar forom ta' tħaddim tat-tfal kif definiti fl-Artikolu 3 tal-Konvenzjoni tal-ILO Nru 182, li jinkludu l-ġasar tat-tfal, it-traffikar, il-prostituzzjoni u x-xogħol perikoluż li jolqtu s-saħħa fizika u mentali tat-tfal;
37. Ifakkar li wieħed mill-obbligi primarji tal-istat huwa li jipprovdi l-edukazzjoni lit-tfal kollha billi jżid l-opportunitajiet, joħloq istituzzjonijiet xierqa u jindirizza l-kawżi strutturali ta' impedimenti kbar għall-edukazzjoni primarja universali, inklużi r-rati ta' studenti li jtitlqu mill-iskola kmieni, li għadhom jikkostitwixxu ostaklu kbir għal edukazzjoni primarja universali;
38. Jitlob li jkun hemm finanzjament tal-UE adegwat għall-programmi ta' demobilizzazzjoni u riintegrazzjoni għat-tfal assoċjati mal-kunflitti armati u għal tfal li kienu suldati; ifakkar l-appoġġ qawwi tiegħu għall-kampanja 'Tfal, Mhux Suldati'; jilqa' r-rapporti annwali pprezentati mir-Rappreżentant Speċjali tan-NU għat-Tfal u l-Kunflitti Armati u r-Rappreżentant Speċjali tan-NU dwar il-Vjolenza fuq it-Tfal, flimkien mar-rapport tar-Rapporteur Speċjali dwar il-bejgħ tat-tfal, il-prostituzzjoni tat-tfal u l-pedopornografija;

### **Id-drittijiet tal-persuni LGBTI**

39. Jesprimi tħassib tiegħu rigward iż-żieda reċenti fin-numru ta' liġijiet u prattiki diskriminatorji u atti ta' vjolenza kontra individwi abbażi tal-orjentament sesswali u l-identità tal-ġeneru tagħhom; ihegġeg il-monitoraġġ mill-qrib tas-sitwazzjoni tal-persuni LGBTI, inklużi dawk fin-Niġerja u l-Gambja, fejn liġijiet anti-LGBTI introdotti reċentement jheddu l-hajjiet tal-minoranzi sesswali; jesprimi t-tħassib serju tiegħu dwar l-hekk imsejha liġijiet "kontra l-propaganda", li jillimitaw il-libertà ta' espressjoni u ta' għaqda, bħalma hemm fir-Russja u fil-Litwanja u bħalma qed jiġu kkunsidrati bħalissa fil-Parlament Kirgiż; jilqa' r-riżoluzzjoni tal-UNHRC dwar il-ġlieda kontra l-vjolenza u d-diskriminazzjoni bbażati fuq l-orjentament sesswali u l-identità tal-ġeneru, adottata fis-26 ta' Settembru 2014; jiddispijaċih dwar l-adozzjoni tal-UNHRC, fis-26 ta' Ġunju 2014, tar-riżoluzzjoni tiegħu dwar il-protezzjoni tal-familja, li potenzjalment timmina l-prinċipju ta' drittijiet tal-bniedem universali u indiviżibbli; jafferma mill-ġdid l-appoġġ tiegħu għat-tkomplija tal-ħidma tal-UNHCHR għall-promozzjoni u l-protezzjoni tat-tgawdija tad-drittijiet tal-bniedem kollha minn persuni LGBTI, b'mod partikolari permezz ta' dikjarazzjonijiet, rapporti u l-Kampanja tan-NU 'Free & Equal'; ihegġeg lill-UNHCHR ikompli l-ġlieda kontra liġijiet u prattiki diskriminatorji;

### **It-tibdil fil-klima u d-drittijiet tal-bniedem**

40. Jenfasizza li l-impatt tat-tibdil fil-klima fuq gruppi u individwi vulnerabbli huwa għoli, speċjalment f'pajjiżi b'introjtu baxx u f'reġjuni kostali u fi stati gżejjer li huma baxxi u li għandhom nuqqas ta' rizorsi ekonomiċi biex jadattaw għal bidliet ambjentali severi;

41. Jilqa' r-rikonoxximent tal-UNHRC li l-bidliet ambjentali għandhom impatt negattiv fuq l-għajxien tal-popolazzjonijiet, u huma ostakoli għar-realizzazzjoni tad-drittijiet fundamentali tal-bniedem rikonoxxuti internazzjonalment; ihegġeġ, għalhekk, lill-Istati Partijiet jadottaw miżuri urġenti u ambizzjużi ta' mitigazzjoni u adattament fil-Konferenza dwar it-Tibdil fil-Klima 2015 li se ssir aktar tard din is-sena f'Parigi;
42. Jitlob li l-Kummissjoni u s-SEAE jipparteċipaw b'mod attiv fid-dibattitu dwar it-terminu "refuġjat tal-klima", inkluża d-definizzjoni legali possibbli tagħha fid-dritt internazzjonali jew fi kwalunkwe ftehim internazzjonali legalment vinkolanti;

### **Il-ġlieda kontra l-impunità u l-Qorti Kriminali Internazzjonali (QKI)**

43. Itenni l-appoġġ shiħ tiegħu għall-hidma tal-QKI fir-rwol tagħha li ttejjem l-impunità għall-awturi tal-aktar delitti serji li huma ta' tħassib għall-komunità internazzjonali u li tagħmel ġustizzja mal-vittmi tad-delitti tal-gwerra, delitti kontra l-umanità u ġenoċidji; jibqa' viġilanti rigward kwalunkwe attentat biex tiġi mminata l-leġittimità jew l-indipendenza tagħha; ihegġeġ lill-UE u l-Istati Membri jikkoperaw mal-Qorti u jagħtuha appoġġ diplomatiku, politiku u finanzjarju b'saħħtu, inkluż fin-NU; jistieden lill-UE, lill-Istati Membri tagħha u lir-Rappreżentanti Speċjali tagħha jipromwovu b'mod attiv il-QKI, l-infurzar tad-deċiżjonijiet tagħha u l-ġlieda kontra l-impunità għad-delitti elenkati fl-Istatut ta' Ruma; jilqa' r-ratifika li saret dan l-aħħar tal-Istatut ta' Ruma mill-Palestina u jhegġeġ lill-UE tikkundanna kull miżura punittiva meħuda kontra l-Palestina talli eżerċitat dan id-dritt;

### **Il-popli indiġeni**

44. Jistieden lis-SEAE, lill-Kummissjoni u lill-Istati Membri jappoġġaw ir-rieżami tal-mandat tal-Mekkanizmu Espert dwar id-Drittijiet tal-Popli Indiġeni, skont id-Dokument tal-Eżitu tal-Konferenza Dinjija dwar il-Popli Indiġeni (Riżoluzzjoni 69/2 tal-Assemblea Ġenerali tan-NU), bil-għan li jsir monitoraġġ, valutazzjoni u titjib fl-implimentazzjoni tad-Dikjarazzjoni dwar id-Drittijiet tal-Popli Indiġeni; ihegġeġ lill-Istati Membri jitolbu li d-detenturi kollha ta' mandat ta' Proċedura Speċjali jagħtu attenzjoni speċjali lill-kwistjonijiet li jolqtu lin-nisa u l-bniet indiġeni, u jirrapportaw b'mod sistematiku dwar dawn il-kwistjonijiet lill-Kunsill tad-Drittijiet tal-Bniedem tan-NU (il-UNHRC); ihegġeġ lis-SEAE u lill-Istati Membri jappoġġjaw b'mod attiv l-iżvilupp tal-pjan ta' azzjoni fis-sistema kollha għall-popli indiġeni, kif mitlub mill-Assemblea Ġenerali tan-NU fir-riżoluzzjoni tagħha ta' Settembru 2014, speċjalment f'dak li jirrigwarda l-organizzazzjoni ta' konsultazzjoni regolari tal-popli indiġeni bħala parti minn dak il-proċess;

### **L-avvenimenti kulturali u sportivi internazzjonali u d-drittijiet tal-bniedem**

45. Jikkundanna l-prattika dejjem tikber min-naha ta' stati awtoritarji li jospitaw avvenimenti sportivi jew kulturali kbar hafna bil-għan li jsaħhu l-leġittimità internazzjonali tagħhom filwaqt li jkomplu jirrestringu aktar id-dissens domestiku; jitlob li l-UE u l-Istati Membri jqajmu din il-kwistjoni b'mod attiv, inkluż fil-UNHRC, u jimpjenjaw ruħhom mal-federazzjonijiet sportivi nazzjonali, l-atturi korporattivi u l-organizzazzjonijiet tas-soċjetà ċivili dwar l-aspetti prattiċi tal-parteeċipazzjoni tagħhom f'avvenimenti bħal dawn, inkluż fir-rigward tal-ewwel Logħob Ewropew f'Baku fl-2015

u t-Tazza tad-Dinja tal-FIFA fir-Russja fl-2018;

### **Id-drones**

46. Itenni t-talba tiegħu li tiġi żviluppata pożizzjoni komuni tal-UE dwar l-użu ta' drones armati, li tagħti l-akbar importanza lir-rispett tad-drittijiet tal-bniedem u d-dritt umanitarju internazzjonali u tindirizza kwistjonijiet bħalma huma l-qafas ġuridiku, il-proporzjonalità, ir-responsabbiltà, il-protezzjoni tal-popolazzjoni ċivili u t-trasparenza; ihegġegħ lill-UE, għal darb'ohra, tipprojbixxi l-iżvilupp, il-produzzjoni u l-użu ta' armi kompletament awtonomi li jippermettu li jsiru attakki mingħajr intervent uman; jistieden lill-UE tappoġġja l-isforzi fil-livell reġjonali u dak internazzjonali li għandhom l-għan li jopponu u jipprojbixxu l-prattika tal-qtil immirat u extraġudizzjarju, u tiegħu miżuri ġuridiċi kull fejn individwu jew entità jistgħu jkunu relatati ma' qtil immirat illegali barra l-pajjiż; jinsisti li d-drittijiet tal-bniedem ikunu inklużi fid-djalogi kollha li jsiru ma' pajjiżi terzi dwar il-ġlieda lit-terroriżmu;

### **Id-drittijiet tal-migranti**

47. Jinsisti li d-drittijiet tal-bniedem u d-dritt internazzjonali jehtieg li jkunu fil-qalba tal-politiki kollha tal-UE dwar il-fruntieri; ihegġegħ lill-UE tiżviluppa politiki iktar b'saħħithom biex il-kwistjonijiet relatati mal-migranti, ir-refuġjati u dawk li jfittxu l-ażil jiġu indirizzati b'mod li jkun konsistenti mad-dritt internazzjonali dwar id-drittijiet tal-bniedem, u jistieden lill-UE tiggarrantixxi standards komuni effikaċi għall-proċeduri ta' akkoljenza fl-UE kollha u żżid il-kooperazzjoni u l-qsim ġust tal-piż fost l-Istati Membri, inkluż fl-ospitar u s-sistemazzjoni mill-ġdid tar-refuġjati u fil-kontribuzzjoni għas-servizzi ta' tiftix u salvataġġ biex jiġu meġġjuna l-migranti li jsibu ruħhom f'diffikultà fuq il-baħar;

### **Il-prijoritajiet tal-UE dwar kwistjonijiet relatati ma' pajjiżi partikolari**

#### **L-Ukraina**

48. Jesprimi t-tama li l-ftehim ta' waqfien mill-ġlied, ibbazata fuq l-ftehim ta' Minsk, se żżomm; jappoġġja bis-siġħ il-Missjoni ta' Monitoraġġ tad-Drittijiet tal-Bniedem tan-NU u l-Missjoni Speċjali ta' Monitoraġġ tal-OSKE fl-Ukraina u jitlob għat-tiġid ta' din tal-aħħar; jenfasizza t-tħassib kbir tiegħu dwar id-destin ta' persuni spostati f'pajjiżhom (IDP) bħala riżultat tal-konflitt armat fir-reġjuni tax-Xlokk; jibqa' mħasseb dwar id-diskriminazzjoni u l-vjolazzjonijiet mifruxa tad-drittijiet tal-bniedem kontra l-popolazzjoni lokali fil-Krimea, b'mod partikolari t-Tatari tal-Krimea; jistieden lill-Istati Membri tal-UE jappoġġjaw l-isforzi kollha possibbli fil-livell tan-NU għall-ġlieda lill-impunità u jwettqu investigazzjonijiet imparzjali dwar il-ġrajjet vjolenti u l-vjolazzjonijiet tad-drittijiet tal-bniedem marbuta mat-trażżin tad-dimostrazzjonijiet ta' Maidan, l-annessjoni tal-Krimea u l-konflitti armati fir-reġjuni tax-Xlokk;

#### **Ir-Repubblika Demokratika tal-Poplu tal-Korea (RDPK)**

48. Jilqa' l-estensjoni ppjanata tal-mandat tar-Rapporteur Speċjali dwar is-sitwazzjoni tad-drittijiet tal-bniedem fir-Repubblika Demokratika tal-Poplu tal-Korea (RDPK); jilqa' wkoll ir-riżoluzzjoni tal-Assemblea Ġenerali tan-NU li thegġegħ lill-Kunsill tas-Sigurtà

tan-NU jieħu azzjoni xierqa biex jiġi żgurat l-obbligu ta' rendikont, inkluż billi jiġi kkunsidrat jekk is-sitwazzjoni fir-RDPK tiġix riferuta lill-QKI; jistieden lill-Kunsill tad-Drittijiet tal-Bniedem itenni l-appell tiegħu għall-obbligu ta' rendikont, inkluż fir-rigward ta' dawk responsabbli għal delitti kontra l-umanità skont il-politiki stabbiliti fl-ogħla livell tal-Istat; jilqa' t-twaqqif ta' struttura bbażata fuq il-post fir-Repubblika tal-Korea biex jissahħaħ il-monitoraġġ tas-sitwazzjoni u d-dokumentazzjoni tal-evidenza bil-ħsieb li iġi żgurat l-obbligu ta' rendikont u jhegġeġ lill-istati kollha jikkooperaw ma' din l-istruttura; jistieden lill-Kunsill tad-Drittijiet tal-Bniedem iżid l-attenzjoni tiegħu lis-sitwazzjoni fir-RDPK billi jlaqqa' Panel formali fejn jinstemgħu il-vuċijiet tal-vittmi ta' vjolazzjonijiet tad-drittijiet fil-kuntest tas-sessjoni li ġejja tal-Kunsill tad-Drittijiet tal-Bniedem;

## L-Iran

49. Jilqa' r-risoluzzjoni tal-UNHRC ta' Marzu 2014 dwar is-sitwazzjoni tad-drittijiet tal-bniedem fir-Repubblika Iżlamika tal-Iran, u l-estensjoni tal-mandat tar-Rapporteur Speċjali, u jistieden lill-Iran jippermetti lir-Rapporteur Speċjali tan-NU jidhol fil-pajjiż bħala sinjal kruċjali tar-rieda tal-Iran li jieħu miżuri lejn il-ftuħ ta' dialogu dwar id-drittijiet tal-bniedem; itenni l-kundanna tiegħu tal-piena tal-mewt fl-Iran u tar-rata għolja ta' eżekuzzjonijiet; jappoġġja d-dikjarazzjoni kongunta ta' Awwissu 2014 tad-detenturi tal-mandat tal-Proċeduri Speċjali tan-NU li tikkundanna l-mewġa ta' arresti u l-kundanni fil-konfront ta' atturi tas-soċjetà ċivili fl-Iran; jistieden lill-UE u lill-UNHRC jkomplu jissorveljaw is-sitwazzjoni tad-drittijiet tal-bniedem mill-qrib, u jiżguraw li d-drittijiet tal-bniedem jibqgħu prijorità ewlenija fit-trattamenti kollha li jsiru mal-Gvern Iranjan;

## Il-Myanmar/Burma

50. Jappoġġja r-rapport tar-Rapporteur Speċjali tan-NU lid-69 sessjoni tal-Assemblea Ġenerali tan-NU dwar is-sitwazzjoni tad-drittijiet tal-bniedem fil-Myanmar, li irrikonoxxi l-progress li sar s'issa filwaqt li jidentifika l-oqsma li fadal li huma ta' thassib kbir, b'mod partikolari fir-rigward tas-sitwazzjoni fl-Istat ta' Rakhine u s-sitwazzjoni ta' Rohingyas, li hija aggravata mill-fatt li din il-komunità m'għandhiex status legali u għalhekk qed tkompli thabbat wiċċha ma' diskriminazzjoni sistematika; jiddeplora l-attakki fuq persuni ċivili fl-Istati ta' Kachin u Shan, il-vjolenza sesswali mwettqa mill-forzi tas-sigurtà waqt il-konflitt armat, l-eżistenza ta' priġunieri politiċi, il-molestja tad-difensuri tad-drittijiet tal-bniedem, l-attivisti u l-professjonisti tal-midja, il-qtil extraġudizzjarju, il-konfiska tal-art, u l-immirar ta' minoranzi reliġjużi u etniċi — b'mod partikolari dawk ta' Rohingya — li huma sfidi serji tad-drittijiet tal-bniedem li għadhom ma' ġewx indirizzati; jiddeplora l-fatt li l-Gvern tal-Burma mhux biss talli fil-biċċa l-kbira injora r-rakkomandazzjonijiet tan-NU iżda wkoll talli staġna n-negozjati mal-Uffiċċju tal-Kummissarju Għoli tan-Nazzjonijiet Uniti għad-Drittijiet tal-Bniedem (OHCHR) fir-rigward tal-ftuħ ta' uffiċċju tal-pajjiż tal-OHCHR; ihegġeġ lill-Gvern tal-Burma jindirizza dawk il-kwistjonijiet kollha, jimplementa r-rakkomandazzjonijiet tan-NU, u jiftaħ uffiċċju tal-pajjiż tal-OHCHR; jistieden lill-UNHCR iġġedded il-mandat tar-Rapporteur Speċjali taħt il-Punt 4; huwa tal-fehma li n-negozjar ta' ftehim ta' investiment bejn l-UE u l-Myanmar għandu jiġi kkunsidrat bir-reqqa, peress li l-investiment barrani fil-pajjiż għandu r-riskju li jkompli jharrax vjolazzjonijiet tad-

drittijiet tal-bniedem, kif ukoll il-vjolenza u d-diskriminazzjoni kontra l-minoranzi religjużi;

## **Il-Bjellarussja**

51. Jesprimi t-thassib profond tiegħu dwar il-vjolazzjoni li għadha qed titwettaq tad-drittijiet tal-bniedem fil-Bjellarussja; Jikkundanna t-tliet eżekuzzjonijiet imwettqa fl-2014, il-molestja fil-konfront tad-difensuri tad-drittijiet tal-bniedem, il-persekuzzjoni ta' ġurnalisti indipendenti, iċ-ċensura tal-komunikazzjonijiet kollha bbażati fuq l-internet u l-leġislazzjoni restrittiva dwar l-organizzazzjonijiet mhux governattivi; jitlob li jiggedded il-mandat tar-Rapporteur Speċjali tan-NU u jistieden lill-Gvern jagħti aċċess sħiħ lid-detenturi ta' mandat ta' Proċedura Speċjali tan-NU, inkluż ir-Rapporteur Speċjali;

## **Il-Bahrejn**

52. Jesprimi t-thassib kontinwu tiegħu dwar glied ċivili fil-Bahrejn, u s-sitwazzjoni tad-difensuri tad-drittijiet tal-bniedem u l-attivisti politiċi tal-oppożizzjoni fil-pajjiż; jistieden lill-partijiet ikkonċernati fil-Bahrejn jagħtu bidu għal taħditiet kostruttivi u inklużivi bil-għan ta' rikonċiljazzjoni ġenwina u rispett għad-drittijiet tal-bniedem tal-komunitajiet kollha tal-Bahrejn; jappella għall-ħelsien immedjat u mingħajr kundizzjoni tal-primuneri kollha ta' kuxjenza, ġurnalisti, difensuri tad-drittijiet tal-bniedem u dimostrandti paċifiċi, u jesprimi l-appoġġ tiegħu għad-dikjarazzjoni kongunta tal-4 ta' Frar 2015 tad-detenturi tal-mandat tal-Proċeduri Speċjali tan-NU dwar l-arrest ta' politiku anzjan tal-oppożizzjoni u l-iżbandament tad-dimostrazzjonijiet sussegwenti; jistieden lill-Istati Membri tal-UE u lill-membri l-oħra tal-HRC jkomplu jsegwu mill-qrib is-sitwazzjoni tad-drittijiet tal-bniedem fil-Bahrejn, b'enfasi fuq l-implimentazzjoni tal-impenji magħmula mill-Bahrejn matul il-proċess tal-EPU u r-rakkomandazzjonijiet tal-Kummissjoni Indipendenti ta' Inkjesta tal-Bahrejn, li ntlaqgħu tajjeb mir-Re tal-Bahrejn;
53. Jiddispjaċih għan-nuqqas ta' progress min-naħa tal-Gvern tal-Bahrejn fil-kooperazzjoni tiegħu mal-OHCHR u l-Proċeduri Speċjali tal-UNHCR, u jistieden lill-Istati Membri tal-UE biex jaħdmu għall-implimentazzjoni sħiħa tal-impenji li l-Bahrejn għamel waqt il-proċess tal-EPU u r-rakkomandazzjonijiet, inklużi dawk dwar id-difensuri tad-drittijiet tal-bniedem, tal-Kummissjoni Indipendenti ta' Inkjesta tal-Bahrejn, li talbu li r-rapport tal-OHCHR dwar is-sitwazzjoni tad-drittijiet tal-bniedem fuq il-post u dwar il-progress li jkun sar fil-kooperazzjoni tal-Bahrejn mal-mekkaniżmi tad-drittijiet tal-bniedem tan-NU;

## **L-Eġittu**

54. Jistieden lill-Istati Membri biex b'mod kollettiv iħegġu lill-Eġittu matul is-sessjoni li ġejja tal-UNHRC biex minnufih u mingħajr kundizzjonijiet jehles lil dawk kollha detenuti talli eżerċitaw b'mod paċifiku d-drittijiet tagħhom tal-libertà tal-espressjoni, tal-għaqda u tal-assoċjazzjoni u biex jiggarrantixxi l-indipendenza tal-ġudikatura; jesigi, barra minn hekk, li l-Gvern tal-Eġittu jintroduċi leġislazzjoni li tkun konformi mal-istandards internazzjonali u jissalvagwardja d-dritt tal-assoċjazzjoni mnaqqax fil-Kostituzzjoni Eġizzjana, inkluż id-dritt li wiehed jilqa' u jamministra l-finanzjament, u

li jirrevoka l-Liġi dwar il-Protesti ta' Novembru 2013 u jintroduċi leġislazzjoni ġdida li tiggarrantixxi l-libertà tal-għaqda; ihegġeg lill-Gvern jiftaħ investigazzjoni ġudizzjarja biex jiddetermina l-identità ta' daww responsabbli li jordnaw u jwettqu l-qtil illegali matul ir-repressjoni eżerċitata fil-konfront tad-dimostrazzjonijiet li fil-biċċa l-kbira paċifiċi li saru mit-3 ta' Lulju 2013 'l hawn, inkluż it-tixrid tal-folla tal-14 ta' Awwissu 2013 fil-Pjazza Raba'a u fil-Pjazza Nahda, fejn inqatlu mill-inqas 1 000 dimostrand;

55. Ihegġeg lill-Egittu jwettaq investgazzjonijiet indipendenti, imparzjali, u effettivi tal-vjolazzjonijiet kollha tad-drittijiet tal-bniedem li twettqu mill-2011 'l hawn, inklużi r-reati ta' vjolenza sesswali, u biex jiżgura li l-awturi jinżammu responsabbli u l-vittmi jinghataw rimedju adegwat skont l-istandards internazzjonali; jistieden lill-awtoritajiet Egizzjani jikkancellaw immedjatament is-sentenzi ta' mewt kollha u jordnaw li l-proċessi jsiru mill-ġdid b' mod li jiggarrantixxu d-dritt għal proċess ġust u proċess dovut, u jimponu moratorju immedjat fuq is-sentenzi ta' mewt u l-eżekuzzjonijiet, jehilsu minnufih mill-arrest lill-ġurnalisti u l-haddiema tal-midja detenuti kollha u jiggarrantixxu d-dritt għal-libertà tal-informazzjoni u tal-espressjoni skont l-istandards internazzjonali;
56. Ihegġeg lill-awtoritajiet Egizzjani jippermettu ż-żjara tar-Rapporteur Speċjali tan-NU dwar il-Vjolenza Kontra n-Nisa, li sar qbil dwarha fil-prinċipju, iżda li ilha pendenti sa minn kmieni fl-2014, u jistiednu l-mekkaniżmi u l-proċeduri rilevanti tad-drittijiet tal-bniedem tan-NU b' mod partikolari, lir-Rapporteur Speċjali dwar il-Libertà tal-Għaqda, ir-Rapporteur Speċjali dwar it-Tortura, ir-Rapporteur Speċjali dwar id-Drittijiet tal-Bniedem waqt il-Ġlieda Kontra t-Terroriżmu, u r-Rapporteur Speċjali dwar l-indipendenza tal-Imħallfin u l-Avukati; jistieden lill-awtoritajiet Egizzjani jiżguraw il-konformità tad-dritt nazzjonali mal-istandards internazzjonali tad-drittijiet tal-bniedem u jirtiraw immedjatament il-liġi Nru 136/2014 u jtemmu l-proċessi militari tal-persuni ċivili, kif ukoll iħassru s-sentenzi kollha maħruġa kontra persuni ċivili minn qrati militari u jordnaw li immedjatament jerġgħu jsiru l-proċessi quddiem qrati ċivili; Jistieden lill-UE u l-Istati Membri tagħha jappoġġjaw dikjarazzjoni qawwiya dwar daww il-kwistjonijiet;

### **It-Territorju Palestinjan Okkupat/Iżrael**

57. Jesprimi t-tħassib profond tiegħu dwar il-kriżi umanitarja maħluqa mill-offensiva militari Iżraeljana f' Lulju 2014, l-Operazzjoni Margni ta' Protezzjoni (Operation Protective Edge, bi skala ta' spostament u qerda mingħajr preċedent mill-bidu tal-okkupazzjoni Iżraeljana fl-1967; jiddeplora l-fatt li l-isforzi ta' intervent internazzjonali umanitarji u ta' żvilupp f' Gaża għadhom severament ristretti mill-imblokk kontinwat tal-Istrixxa ta' Gaża mwettaq mill-Gvern Iżraeljan; jenfasizza li biex ir-rikostruzzjoni tirnexxi l-imblokk Iżraeljan fuq l-Istrixxa ta' Gaża għandu jitneħħa għalkollox; iqis l-imblokk bħala li jammonta għal kastig kollettiv tal-popolazzjoni ċivili Palestinjana kollha kemm hi f' Gaża;
58. Jistieden lill-UE u l-Istati Membri tagħha jesprimu pubblikament l-appoġġ tagħhom għall-Kummissjoni ta' Inkjesta (KtI) tan-NU u jiddenunzjaw in-nuqqas ta' kooperazzjoni u ta' aċċess mogħtija mill-awtoritajiet Iżraeljani għall-KtI, permezz ta'

dikjarazzjoni pubblika fil-UNHRC; jenfasizza li l-ġustizzja u r-rispett għall-istat tad-dritt huma l-bażijiet indispensabbli għall-paċi u jenfasizza li l-impunità prevalenti sistemika u li ilha sseħħ għal vjolazzjonijiet tad-dritt internazzjonali għandha tiegħ; jilqa' b' sodisfazzjon il-ftuh mill-Prosekutur tal-Qorti Kriminali Internazzjonali (QKI) ta' eżami preliminari dwar is-sitwazzjoni fil-Palestina; jitlob lill-UE tikkoopera bis-sħiħ mal-Uffiċċju tal-Prosekutur tal-QKI; jitlob li l-UE terġa' tinvolvi ruhha mal-Punt 7 tal-Aġenda tal-UNHRC u tikkundanna bil-qawwa l-vjolazzjonijiet li baqgħu għaddejjin fit-tul tad-dritt internazzjonali u n-nuqqas ta' implimentazzjoni tal-opinjoni konsultattiva tal-Qorti Internazzjonali tal-Ġustizzja, u tappoġġja t-tiġdid tal-mandat tal-KtI;

## **L-Arabja Sawdija**

59. Jesprimi t-thassib serju tiegħu dwar is-sitwazzjoni tad-drittijiet tal-bniedem fl-Arabja Sawdija, li attwalment huwa membru tal-Kunsill tad-Drittijiet tal-Bniedem tan-NU; jitlob li l-UE u l-Istati Membri tagħha jinsistu fuq l-awtoritajiet tal-Arabja Sawdija biex jippermettu l-istampa u l-mezzi ta' komunikazzjoni indipendenti u jiżguraw il-libertà tal-espressjoni, tal-għaqda u tal-assemblea paċifika, biex mingħajr kundizzjonijiet jehilsu lid-difensuri kollha tad-drittijiet tal-bniedem u lill-priġunieri tal-kuxjenza l-oħra arrestati u kkundannati talli sempliċiment eżerċitaw id-dritt tagħhom għal-libertà ta' espressjoni, biex kiffirmaw u jirratifikaw il-Patt Internazzjonali dwar id-Drittijiet Ċivili u Politici, biex jabolixxu l-Qorti Kriminali Speċjalizzata u biex iwaqqfu l-prattiki tal-qtuġh ir-ras pubbliku, it-tgaġġir u suriet oħra ta' tortura;

## **Is-Sirja**

60. Jesprimi t-thassib profond tiegħu dwar l-iskala drammatika tal-vjolazzjonijiet tad-drittijiet tal-bniedem internazzjonali u tad-dritt umanitarju internazzjonali fis-Sirja, inkluż l-molestja mifruxa u l-arrest arbitrarju ta' difensuri tad-drittijiet tal-bniedem; jitlob li jinħelsu l-attivisti paċifiċi Sirjani miżmuma kemm mill-Gvern Sirjan u kemm minn gruppi armati; jitlob appoġġ qawwi mill-UE u l-Istati Membri tagħha għall-obbligu ta' rendikont u t-tiġdid tal-Kummissjoni ta' Inkjesta tan-NU;

## **Il-Mali**

61. Jilqa' l-hidma tal-Espert Indipendenti tan-NU dwar is-sitwazzjoni tad-drittijiet tal-bniedem fil-Mali, u jistieden lill-UNHRC jestendi l-mandat tiegħu; jilqa' l-progress li sar mill-Gvern tal-Mali fl-istabbiliment mill-ġdid tal-ġudikatura f'xi partijiet tal-pajjiż, u fl-investigazzjonijiet dwar it-tortura u l-qtal ta' 21 suldat elit fl-2012, flimkien mal-istabbiliment ta' Kummissjoni għall-Verità, il-Ġustizzja u r-Rikonċiljazzjoni; jibqa' mħasseb dwar is-sitwazzjoni tas-sigurtà li qed tiddeterjora u l-użu u r-reklutaġġ li għadhom għaddejjja ta' suldati tfal, u jistieden lill-Gvern tal-Mali jinvestiga u jzomm responsabbli lil dawk mill-fazzjonijiet rivali kollha li kienu responsabbli għall-vjolazzjonijiet tal-gwerra mwettqa matul il-konflitt armat ta' bejn l-2012 u l-2013, u jiżgura li kwalunkwe ftehim ta' paċi fil-ġejjieni jkun jirrikjedi l-obbligu ta' rendikont, it-tishih tal-kummissjoni dwar id-dikjarazzjoni tal-verità u l-iskrutinju tal-persunal tal-forzi tas-sigurtà;

## **Is-Sudan t'Isfel**

62. Jistieden lill-Unjoni Afrikana toħroġ għall-pubbliku r-rapport tal-Kummissjoni ta' Inkjesta tagħha dwar il-vjolazzjonijiet u l-abbużi tad-drittijiet tal-bniedem imwettqa mill-partijiet kollha fis-Sudan t'Isfel, bhala pass lejn il-promozzjoni tal-ġustizzja fil-konfront tal-vjolazzjonijiet tad-drittijiet tal-bniedem li twettaq sa mill-bidu tal-konflitt; ihegġegħ lill-Kunsill tad-Drittijiet tal-Bniedem jadotta riżoluzzjoni li tenfasizza li investigazzjonijiet u prosekuzzjonijiet ġusti u kredibbli ta' reati skont id-dritt internazzjonali huma essenzjali biex is-Sudan t'Isfel jikser iċ-ċiklu ta' brutalità li hu inkoraġġit mill-impunità, jitlob, għal dan l-għan, li tingħata kunsiderazzjoni lil l-istabbiliment ta' mekkaniżmu ġudizzjarju ibridu u jkompli jhegġegħ aktar lis-Sudan t'Isfel jaderixxi mal-Istatut ta' Ruma, u jistabbilixxi mandat tar-Rapporteur Speċjali għas-Sudan t'Isfel, bil-għan li jkunu jistgħu jiġu promossi prosekuzzjonijiet ġusti u kredibbli u mizuri usa' ta' obbligu ta' rendikont, bl-appoġġ tal-komunità internazzjonali;

### **Is-Sri Lanka**

63. Jinnota l-wegħdiet li saru mill-Gvern tas-Sri Lanka li għadu kif ġie elett, u jstiednu jieħu passi konkreti lejn l-obbligu ta' rendikont bejn issa u l-UNHRC f'Settembru 2015 bil-ħsieb li tittieħed azzjoni skont il-wegħdiet tiegħu li jtejjeb is-sitwazzjoni tad-drittijiet tal-bniedem fil-pajjiż u li jipprevjeni r-rigress, inklużi investigazzjonijiet u prosekuzzjonijiet, flimkien ma' passi oħra biex tiġi indirizzata l-problema usa' tal-impunità u l-abbużi tad-drittijiet tal-bniedem, u jikkoopera b'mod shiħ mal-Uffiċċju tal-UNHCHR u l-investigazzjoni internazzjonali tiegħu dwar is-Sri Lanka;

### **L-Uzbekistan**

64. Ihegġegħ lill-Istati Membri jkunu ta' quddiem nett u jressqu riżoluzzjoni tal-UNHCR skont il-Punt 4 biex jiġi stabbilit mekkaniżmu ddedikat tan-NU għall-Uzbekistan li jiżgura l-monitoraġġ tan-NU, rappurtar pubbliku u dibattitu tal-UNHCR dwar is-sitwazzjoni tad-drittijiet tal-bniedem fl-Uzbekistan matul l- 2015, li tikkoinċidi mal-10 anniversarju tal-massakru ta' Andijan, minħabb r-rekord li għandu l-Uzbekistan ta' nuqqas ta' kooperazzjoni mal-mekkanizmi tad-drittijiet tal-bniedem tan-NU u d-detenzjoni kontinwata ta' għadd kbir ta' avversarji politiċi u difensuri tad-drittijiet tal-bniedem, ir-restrizzjonijiet kontinwati fuq il-libertà ta' assoċjazzjoni u l-libertà tal-espressjoni u tal-midja, u l-użu kontinwat tax-xogħol sfurzat u tat-thaddim tat-tfal;

### **Il-Messiku**

65. Ihegġegħ lill-Gvern tal-Messiku javvanza bl-investigazzjoni wara l-għajbien ta' 43 student għalliem f'Iguala, il-Messiku, u jressaq quddiem il-ġustizzja lil dawk li wettqu dawn ir-reati u jintensifika l-ġlieda kontra l-korruzzjoni, l-impunità u l-kriminalità organizzata;

\*

\* \*

66. Jagħti istruzzjonijiet lill-President tiegħu biex jgħaddi din ir-riżoluzzjoni lill-Kunsill, lill-Kummissjoni, lill-Viċi President tal-Kummissjoni / Rappreżentant Għoli tal-Unjoni għall-



Affarijiet Barranin u l-Politika ta' Sigurtà, lir-Rappreżentant Speċjali tal-UE dwar id-Drittijiet tal-Bniedem, lill-gvernijiet u lill-parlamenti tal-Istati Membri, lill-Kunsill tas-Sigurtà tan-NU, lis-Segretarju Ġenerali tan-NU, lill-President tad-69 Assemblée Ġenerali tan-NU, lill-President tal-Kunsill tad-Drittijiet tal-Bniedem tan-NU, u lill-Kummissarju Għoli tan-NU għad-Drittijiet tal-Bniedem.